



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

புதன்கிழமை 20-12-2023



விளக்கம் அளிப்பதில் என்ன பிரச்சினை?

இந்திய நாடாளுமன்றத்தில் இருந்து 92 நாடாளுமன்ற உறுப்பினர்கள் இடைநீக்கம் செய்யப்பட்டுள்ளார்கள். பா.ஜ.க.வின் ஜனநாயகச் சாதனைகளில் இதுவும் ஒன்று.

நாடாளுமன்றத்தில் இருந்து நாடாளுமன்ற உறுப்பினர்களை இடைநீக்கம் செய்வது அவர்களுக்குப் புதிதல்ல.

நாடாளுமன்றத்தில் நாட்டின் முக்கிய விவகாரங்கள் குறித்து விவாதம் நடத்த அனுமதி கோரி குரல் எழுப்பியதற்காக கடந்த 5 ஆண்டுகளில் 57 நாடாளுமன்ற உறுப்பினர்கள் 71 முறை இடைநீக்கம் செய்யப்பட்டுள்ளனர்.

நாடாளுமன்றத்தில் கடந்த 2019 ஆம் ஆண்டு முதல் விலைவாசி உயர்வு, ஜி.எஸ்.டி வரி உயர்வு, மகாராஷ்டிரா குதிரை பேரம், மணிப்பூர் கலவரம், ரஃபேல் விவகாரம், டெலிபோன் ஓட்டுக் கேட்டி, அதானி விவகாரம் உள்ளிட்ட பிரச்சினைகளை எழுப்பியதற்கு 57 நாடாளுமன்ற உறுப்பினர்கள் 71 முறை இடைநீக்கம் செய்யப்பட்டு இருக்கிறார்கள். அதிகபட்சமாக 2022 ஆம் ஆண்டு மழைக்கால கூட்டத்தொடரின் போது ஜி.எஸ்.டி வரி உயர்வுக்கு எதிராக நாடாளுமன்றத்தில் விவாதம் நடத்த வேண்டும் என்று எதிர்க்கட்சிகள் வலியுறுத்தின. ஆனால் விவாதம் நடத்த அனுமதி மறுக்கப்பட்டது. அப்போது நாடாளுமன்றத்தில் முழக்கமிட்ட 23 எம்.பி.க்கள் இடைநீக்கம் செய்யப்பட்டனர். தி.மு.க. எம்.பி.க்கள் ஐந்து பேர் உட்பட அப்போது 19 எம்.பி.க்கள் மாநிலங்களவையில் இடைநீக்கம் செய்யப்பட்டனர். அதே பிரச்சினையில் மக்களவையில் நான்கு எம்.பி.க்கள் இடைநீக்கம் செய்யப்பட்டனர்.

2021 ஆம் ஆண்டு குளிக்கால கூட்டத் தொடரின் போது விவசாயிகள் பிரச்சினை, விவசாயிகள் போராட்டம் குறித்து விவாதம் நடத்த வலியுறுத்தியதற்காக மாநிலங்களவையில் 12 எம்.பி.க்கள் இடைநீக்கம் செய்யப்பட்டனர். இப்படி பல பிரச்சினைகளில் காங்கிரஸ், தி.மு.க., திரிணாமுல் காங்கிரஸ், இடதுசாரி கட்சிகள் உள்ளிட்ட எதிர்க்கட்சிகளைச் சேர்ந்த 57 எம்.பி.க்கள் 71 முறை சஸ்பெண்ட் செய்யப்பட்டு இருப்பது தெரியவந்துள்ளது. இடைநீக்கம் செய்வதுதான் பா.ஜ.க. தலைமையின் அரசியல் பாணியாகும்.

ராகுல்காந்தியை பதவி நீக்கம் செய்ததைப் போலவோ - மஹீலா மொய்த்ரா பதவியைப் பறித்ததைப் போலவோ செய்ய முடியாத நிலையில், 'இடைநீக்கம்' என்ற அஸ்திரத்தை அதிகம் பயன்படுத்தி வருகிறார்கள். இதைத்தான் இப்போதும் செய்துள்ளார்கள்.

கடந்த 13 ஆம் தேதி நாடாளுமன்றத்தில் புகைக்குண்டு வீசப்பட்டது. இது தொடர்பாக விவாதிக்க வேண்டும் என்று சொன்ன கனிமொழி கருணாநிதி உள்ளிட்ட 13 மக்களவை உறுப்பினர்களும், ஒரு மாநிலங்களவை உறுப்பினரும் இடைநீக்கம் செய்யப்பட்டார்கள். அதன் பிறகு நேற்றைய தினம் மக்களவை உறுப்பினர்கள் 33 பேர், மாநிலங்களவை உறுப்பினர்கள் 45 பேர் என 78 எம்.பி.க்கள் இடைநீக்கம் செய்யப்பட்டார்கள். ஆக மொத்தம் 92 உறுப்பினர்கள் இடைநீக்கம் செய்யப்பட்டுள்ளார்கள். நாடாளுமன்ற தி.மு.க. குழுத்தலைவர் டி.ஆர்.பாலு உள்ளிட்ட 10 தி.மு.க. உறுப்பினர்கள் இதில் அடக்கம்.

இந்தியாவின் நாடாளுமன்றத்துக்குள் புகுந்து புகைக் குண்டு வீசும் சம்பவம் நடந்திருக்கிறது. இதைக் கூட விவாதிக்காமல் நாடாளுமன்றம் எதற்காக கூட வேண்டும்? உள்ளே புகுந்தவர்களுக்கு ஏதாவது ஒரு காங்கிரஸ் எம்.பி. பாஸ் கொடுத்திருந்தால் விவாதித்திருப்பார்களா, மாட்டார்களா? உள்ளே புகுந்தவர்களில் ஒருவர் இசுலாமியராக இருந்திருந்தால் விவாதித்திருப்பார்களா, மாட்டார்களா? இப்போது மட்டும் ஏன் விவாதிக்கவில்லை? உள்ளே வீசப்பட்ட புகைக் குண்டுவில் ரசாயனமோ - விஷமோ கலக்கப்பட்டு இருந்தால் என்ன ஆகி இருக்கும்? பலரது உயிருக்கே ஆபத்தானதாக ஆகி இருக்குமே? அப்போதும் இப்படித்தான் இருந்திருப்பார்களா?

இந்தியாவின் பிரதமர் நரேந்திரமோடி சபைக்கு வருகை தந்து, நாடாளுமன்ற உறுப்பினர்களுக்கு ஆறுதல் கூடச் சொல்லவில்லையே? உள்துறை அமைச்சர் அமித்ஷா, நாடாளுமன்றத்துக்குள் வந்து விளக்கம் கூட அளிக்கவில்லையே? விளக்கம் அளிப்பதில் என்ன பிரச்சினை இருக்கிறது?

ஆனால் இந்தி நாளிதழ் ஒன்றுக்கு பிரதமர் பேட்டி அளித்திருப்பதாகச் செய்தி வெளியாகி உள்ளது. "நாடாளுமன்றப் பாதுகாப்பு அத்துமீறல் சம்பவம் வேதனை அளிக்கிறது. கவலைக்குரியது. இது தொடர்பாக புலனாய்வு அமைப்புகள் விசாரணை மேற்கொண்டு வருகின்றன. கடுமையான நடவடிக்கைகள் எடுக்கப்பட்டு வருகின்றன. இந்த விவகாரத்தின் பின்னணியில் இருப்பவர்கள் மற்றும் அவர்களின் நோக்கம் குறித்து ஆழமாக விசாரிப்பது அவசியம். நாடாளுமன்றச் சம்பவத்தின் தீவிரத்தை குறைத்து மதிப்பிட முடியாது. அதே தீவிரத்துடன் மக்களவைத் தலைவர் தேவையான அனைத்து நடவடிக்கைகளையும் எடுத்து வருகிறார். கூட்டு மனப் பான்மையுடன் தீர்வு காணும் முயற்சிகள் மேற்கொள்ளப்பட வேண்டும். இது போன்ற விவகாரத்தின் வீண் சர்ச்சைகளை அனைவரும் தவிர்க்க வேண்டும்" என்று பிரதமர் சொன்னதாகச் செய்தி வெளியாகி உள்ளது.

இதையே நாடாளுமன்றத்தில் சொன்னால் என்ன குறைந்து விடப் போகிறது? ஒரு நாடாளுமன்ற உறுப்பினர்க்கு எங்கோ ஒரு இடத்தில் ஏதாவது ஒரு பிரச்சினை என்றால், அது தொடர்பாக 'உரிமை மீறல்' என்ற பொருளில் நாடாளுமன்றத்தில் பிரச்சினை கிளப்பப்பட்டு விவாதங்கள் நடக்கும். ஆனால் இங்கே அனைத்து உறுப்பினர்களும் அச்சுறுத்தப்பட்டுள்ளார்கள். பா.ஜ.க. உறுப்பினர்களும் சேர்ந்து ரீதியில் இருக்கிறார்கள். இது மிகப்பெரிய அச்சுறுத்தல் அல்லவா? அது விவாதிக்க வேண்டாமா?

இதனை எதிர்க்கட்சிகள் அரசியல் ஆக்கவில்லை. 'உள்துறை அமைச்சர் பதில் சொல்ல வேண்டும்' என்றுதான் சொல்கிறார்கள். உள்துறை அமைச்சர் அவருக்கு சம்பந்தமில்லாத பிரச்சினைக்கு எல்லாம் - பிரதமருக்குப் பதிலாக பக்கம் பக்கமாக உரையாற்றி இருக்கிறாரே. இப்போது அவர் பதில் சொல்லியாக வேண்டியதற்கு ஏன் பதில் அளிக்க மறுக்கிறார்?

"நாடாளுமன்றத்துக்குள் வரும் எங்களுக்கு என்ன பாதுகாப்பு இருக்கிறது?" என்று கேட்க நாடாளுமன்ற உறுப்பினர்களுக்கு உரிமை இல்லையா?

திற்பரப்பு அருவியில் தண்ணீர் வரத்து அதிகரிப்பு!

கன்னியாகுமரி, டிச.20-

திற்பரப்பு அருவியில் தண்ணீர் ஆர்ப்பரித்து கொட்டுவதால் சுற்றுலா பயணிகள் குவிக்க 3வது நாளாக தடை விதிக்கப்பட்டுள்ளது.

கன்னியாகுமரி மாவட்டத்தில் கடந்த 3 நாட்களுக்கு பெய்த கனமழை காரணமாக திற்பரப்பு அருவியில் தண்ணீர் ஆர்ப்பரித்து கொட்டுகிறது.

இதனால் சுற்றுலா பயணிகள் குவிக்க 3வது நாளாக தடை விதிக்கப்பட்டு இருக்கிறது. தென்மேற்கு பருவமழை காரணமாக 4 மாவட்டங்களில் கனமழை கொட்டி தீர்த்து வருகிறது.

இதன் காரணமாக பல் வேறு நீர்நிலைகள், அருவிகளில் வெள்ளம் பெருக்கெடுத்து உள்ளது.



முதலமைச்சர் மு.க.ஸ்டாலின் அவர்கள் நேற்று (19.12.2023) புதுடெல்லி தமிழ்நாடு இல்லத்தில் தன்னை சந்திக்க வருகை தந்த டெல்லி முதலமைச்சர் அரவிந்த் கெஜ்ரிவால் அவர்களுக்கு, 'உங்களில் ஒருவன்' நூலின் ஆங்கில பதிப்பான "One Among You" நூலினை வழங்கினார். உடன் நாடாளுமன்ற கழகக் குழுத் தலைவர் டி.ஆர்.பாலு, தயாநிதி மாறன் எம்.பி., ஆம் ஆத்மி கட்சியின் மாநிலங்களவை உறுப்பினர் ராகவ் சத்தா ஆகியோர் உள்ளனர்.

முதல்வர் மு.க.ஸ்டாலினுடன் டெல்லி முதல்வர் அரவிந்த் கெஜ்ரிவால் ஆலோசனை!

புதுடெல்லியில் தமிழ்நாடு இல்லத்தில் சந்திப்பு 40 நிமிடங்கள் நீடித்தது!

புதுடெல்லி, டிச. 20 - புதுடெல்லியில் உள்ள தமிழ்நாடு இல்லத்தில் முதலமைச்சர் மு.க.ஸ்டாலின் அவர்களை டெல்லி முதலமைச்சர் அரவிந்த் கெஜ்ரிவால் சந்தித்துப் பேசினார். இச்சந்திப்பு சுமார் 40 நிமிடங்களுக்கும் மேலாக நீடித்தது.

சென்னை உள்ளிட்ட 4 மாவட்டங்களில் மிக்ஜாம் புயல், மழை பாதிப்பு மற்றும் தென் மாவட்டங்களில் கனமழையால் ஏற்பட்ட பாதிப்புகளுக்கு விரைந்து நிதி ஒதுக்க கோரவும், இந்தியா கூட்டணியின்

ஆலோசனைக் கூட்டத்தில் பங்கேற்பதற்காகவும் முதல்வர் மு.க.ஸ்டாலின் அவர்கள் டெல்லி வருகை தந்துள்ளார். இந்நிலையில், டெல்லியில் உள்ள தமிழ்நாடு இல்லத்தில் முதலமைச்சர் மு.க.ஸ்டாலின் அவர்களை, டெல்லி முதல்வர் அரவிந்த் கெஜ்ரிவால் நேற்று காலை சந்தித்துப் பேசினார். அப்போது முதலமைச்சர் மு.க.ஸ்டாலின் அவர்கள், 'உங்களில் ஒருவன்' நூலின் ஆங்கில பதிப்பான "One Among You" புத்தகம் மற்றும் பூங்கொத்து அரவிந்த் கெஜ்ரிவால் அவர்

களுக்கு கொடுத்து வரவேற்றார். இதனைத் தொடர்ந்து, முதலமைச்சர் மு.க.ஸ்டாலின் அவர்களுடன் டெல்லி முதல்வர் அரவிந்த் கெஜ்ரிவால் அவர்கள் சந்தித்துப் பேசினார். இச்சந்திப்பு சுமார் 40 நிமிடங்களுக்கும் மேலாக நீடித்தது என்பது குறிப்பிடத்தக்கது. இச்சந்திப்பின்போது, நாடாளுமன்ற தி.மு.க. குழுத் தலைவர் டி.ஆர்.பாலு, நாடாளுமன்ற உறுப்பினர் தயாநிதிமாறன், ஆம் ஆத்மி எம்.பி. ராகவ் சத்தா உள்ளிட்டோர் உடனிருந்தனர். முன்னதாக, தமிழ்நாடு

இல்லத்தில், காவல்துறை அணி வகுப்பு மரியாதையை டெல்லி முதல்வர் கெஜ்ரிவால் ஏற்றுக் கொண்டார்.

பேராசிரியர் திருவுருவப் படத்திற்கு அரவிந்த் கெஜ்ரிவால் மலரஞ்சலி!

இந்நிலையில், தமிழ்நாடு இல்லத்தில் முதல்வர் மு.க.ஸ்டாலின் அவர்களை சந்தித்துப் பேசிட வருகை தந்த டெல்லி முதலமைச்சர் அரவிந்த் கெஜ்ரிவால் அவர்கள் இனமானப் பேராசிரியர் அவர்களின் 102வது பிறந்த தினத்தை முன்னிட்டு அவரது திருவுருவப் படத்திற்கு மலர் தூவி மரியாதை செலுத்தினார்.

கடும் மழையால் பாதிக்கப்பட்டுள்ள தூத்துக்குடி மாவட்டத்தில்

நிவாரணப் பணிகள் மேற்கொள்ள கூடுதல் அமைச்சர்கள் நியமனம்!

சென்னை, டிச. 20 - கனமழையால் கடுமையாக பாதிக்கப்பட்டுள்ள தூத்துக்குடி மாவட்டத்திற்கு கூடுதலாக அமைச்சர் பெருமக்கள் மற்றும் அரசு உயர் அலுவலர்களை நியமித்து முதலமைச்சர் மு.க.ஸ்டாலின் அவர்கள் உத்தரவிட்டுள்ளார்.

திருநெல்வேலி, தூத்துக்குடி, கன்னியாகுமரி, தென்காசி மாவட்டங்களில் பெய்த கனமழை முதல் அதிகனமழையால் ஏற்பட்டுள்ள பாதிப்புகளை சீர் செய்திடவும், மீட்பு மற்றும் நிவாரணப் பணிகளை போர்க்கால அடிப்படையில் மேற்கொள்ளவும், அமைச்சர் பெருமக்கள் நியமிக்கப்பட்டு, அவர்களுடன் இணைந்து நாடாளுமன்ற, சட்டமன்ற உறுப்பினர்கள், கண்காணிப்பு அலுவலர்கள் மற்றும் அரசு உயர் அலுவலர்கள் பணிகளை மேற்கொண்டு வருகின்றனர்.

இந்நிலையில், கனமழையால் கடுமையாக பாதிக்கப்பட்டுள்ள தூத்துக்குடி மாவட்டத்தில் ஸ்ரீவைகுண்டம் பகுதியில் மீட்பு மற்றும் நிவாரணப் பணிகளை

முதல்வர் மு.க.ஸ்டாலின் உத்தரவு!

மேற்கொள்ள பொதுப்பணித் துறை அமைச்சர் எ.வ.வேலு, நெடுஞ்சாலைகள் மற்றும் சிறு துறைமுகங்கள் துறை கூடுதல் தலைமைச் செயலாளர் பிரதீப் யாதவ், ஊரக வளர்ச்சி மற்றும் ஊராட்சித் துறை இயக்குநர் பா.பொன்னையா, அவர்களை யும், சாத்தான்குளம் - காயல்பட்டினம் பகுதிகளுக்கு வணிக வரித் துறை அமைச்சர் பி.மூர்த்தி மற்றும் பதிவுத் துறை தலைவர் தினேஷ் ஆலிவர் பொன்றாஜ் அவர்களையும்;

தூத்துக்குடி மாநகராட்சி பகுதி களுக்கு நகராட்சி நிர்வாகத் துறை அமைச்சர் கே.என்.நேரு மற்றும் நகராட்சி நிர்வாகம் மற்றும் குழீர் வழங்கல் துறை முதன்மைச் செயலாளர் முனைவர் தா.கார்த்திகேயன் அவர்களையும்;

தூத்துக்குடி மாநகராட்சியை சுற்றியுள்ள பகுதிகளுக்கு பிற்படுத்தப்பட்டோர் நலத் துறை அமைச்சர் ஆர்.எஸ்.ராஜ

கண்ணப்பன் மற்றும் மாநகர போக்குவரத்துக் கழக மேலாண்மையின்குநர் ஆல்பி ஜான் அவர்களையும்; இவர்களுடன் கூடுதலாக சிறப்பு முயற்சிகள் செயலாக்கத் துறை செயலாளர் டாக்டர் தாரேஷ் அகமது மற்றும் சிப்காட் மேலாண்மை இயக்குநர் டாக்டர் கே. செந்தில்ராஜ் ஆகியோர் தூத்துக்குடி மாவட்ட ஆட்சித் தலைவர் அவர்களுடன் இணைந்து மீட்பு, நிவாரணப் பணிகள் மற்றும் பாதிக்கப்பட்ட மக்களுக்கு நிவாரணப் பொருட்கள் வழங்குவதை ஒருங்கிணைத்து மேற்கொள்ள முதலமைச்சர் அவர்கள் உத்தரவிட்டுள்ளார்.

மேலும், ஹெலிகாப்டர் மூலம் உணவு வழங்குதல், வெள்ளத் தால் சூழ்ந்துள்ளோரை மீட்கும் பணியினை ஒருங்கிணைக்க தொழிலாளர் நலன் மற்றும் திறன் மேம்பாட்டுத் துறை கூடுதல் தலைமைச் செயலாளர்

குமார் ஜயந்த் மதுரையிலிருந்து பணியாற்றவும், பாதிக்கப்பட்ட மாவட்டங்களில் உள்ள மக்களுக்கு வேண்டிய மருத்துவ உதவிகளை ஒருங்கிணைந்து மேற்கொள்ள மருத்துவம் மற்றும் மக்கள் நல்வாழ்வுத் துறை கூடுதல் தலைமைச் செயலாளர் ககன்தீப் சிங் பேடி அவர்கள் அம் மாவட்டங்களுக்கு சென்று பணியாற்றிடவும் முதலமைச்சர் அவர்கள் உத்தரவிட்டார்.

அத்துடன், தூத்துக்குடி மாவட்டத்தைச் சேர்ந்த அமைச்சர் பெருமக்கள் சமூக நலன் மகளிர் உரிமைத் துறை அமைச்சர் திருமதி. பி.கீதாஜீவன், மீன்வளம் பீனவர் நலத்துறை மற்றும் கால்நடை பராமரிப்புத் துறை அமைச்சர் அனீதா ஆர்.ராதா கிருஷ்ணன், கண்காணிப்பு அலுவலர் திருமதி. ஜோதிநீர்மலா ஆகியோர் நிவாரணப் பணி களை ஒருங்கிணைந்து மேற்கொள்ளவும் முதலமைச்சர் அவர்கள் உத்தரவிட்டுள்ளார்.

பாதுகாப்பு குளறுபடி: ஒன்றிய அரசு விளக்கம் அளிக்கக்கோரி முழக்கம்!

மீண்டும் 70 எம்.பி.க்கள் இடைநீக்கம்!

புதுடெல்லி, டிச. 20 - நாடாளுமன்றத்தில் ஏற்கனவே 92 எம்.பி.க்கள் சஸ்பெண்ட் செய்யப்பட்ட நிலையில், நேற்று ஒரே நாளில் மேலும் 70க்கும் மேற்பட்ட எதிர்க்கட்சி எம்.பி.க்கள் சஸ்பெண்ட் செய்யப்பட்டதால் பரபரப்பு ஏற்பட்டுள்ளது.

நாடாளுமன்றத்திற்குள் புகை குண்டு வீசப் பட்டது தொடர்பாக பிரதமர் மோடியும், உள்துறை அமைச்சர் அமித்ஷாவும் விளக்கம் அளிக்க வேண்டும், நாடாளுமன்ற பாதுகாப்பை உறுதி செய்ய வேண்டும் எனக் கோரி எதிர்க்கட்சி உறுப்பினர்கள் இரு அவைகளிலும் பதாகைகளை ஏந்தி

முழக்கங்களை எழுப்பினர். இதனால் ஏற்பட்ட அமளியை தொடர்ந்து ஏற்கனவே எதிர்க்கட்சி உறுப்பினர்கள் 92 பேர் சஸ்பெண்ட் செய்யப்பட்டனர்.

இதனைக் கண்டித்து நேற்றும் முழக்கங்கள் எழுப்பப்பட்டன. புகை குண்டு வீச்சு குறித்து

ஒன்றிய அரசு கட்டாயம் விளக்கம் அளிக்க வேண்டும் என்று வலியுறுத்தப்பட்டது.

இதனால் இரு அவைகளிலும் அமளி நிலவியது. இதன்காரணமாக மக்களவை மற்றும் மாநிலங்களவையைச் சேர்ந்த 70க்கும் மேற்பட்ட எதிர்க்கட்சி உறுப்பினர்கள் சஸ்பெண்ட் செய்யப்பட்டனர்.

மக்களவையில் எதிர்க்கட்சி எம்.பி.க்கள் அனைவரும் சஸ்பெண்ட் செய்யப்பட்டுள்ளனர்.

நாடாளுமன்றத்தில் எதிர்க்கட்சி எம்.பி.க்கள் இல்லாத வகையில் தொடர்ந்து சஸ்பெண்ட் நடவடிக்கை எடுக்கப்பட்டு வருவதற்கு அரசியல் கட்சிகள் கடும் கண்டனம் தெரிவித்துள்ளன.